

உங்களுடைய கடைதல் சக்தியை உபயோகிப்பதன் மூலம், சகல சக்திகளினதும் சொரூபம் ஆகும் அனுபவம்.

இன்று, பாப்தாதா தனது சென்ற கல்பத்தைச் சார்ந்த நீண்ட காலம் பிரிந்திருந்து இப்போது கண்டெடுக்கப்பட்டிருக்கும் குழந்தைகள் அனைவரையும் பார்ப்பதில் மிகவும் மகிழ்ச்சி அடைகிறார். தந்தை ஆழ்ந்த அன்புடன் குழந்தைகளான உங்கள் அனைவரினதும் ஆழ்ந்த அன்பை நினைவு செய்வதைப் போன்று, குழந்தைகளான நீங்களும் இரவு பகலாக சதா தந்தையை நினைவு செய்வதிலும், அவருடைய மேன்மையான வழிகாட்டல்களைப் பின்பற்றுவதிலும் ஈடுபட்டிருக்கிறீர்கள். குழந்தைகளான உங்கள் அனைவரினதும் அன்பையும், உங்களுடைய இதய பூர்வமான அன்புடன் சேவை செய்வதில் மும்முரமாக இருப்பதையும் காணும்போது, பாப்தாதா உங்கள் அனைவருக்கும் விசேடமான நன்றிகளைத் தெரிவிக்கிறார். குழந்தைகளான உங்களுடைய பாக்கியத்திற்குப் பின்னாலுள்ள தியாகத்தைப் பார்க்கும்போது, பாப்தாதா உங்களுடைய தியாகத்திற்காக சதா உங்களைப் பாராட்டுகிறார். குழந்தைகளான நீங்கள் அனைவரும் தந்தையை வெளிப்படுத்தும் ஒரேயொரு எண்ணத்துடன் ஒன்றிணைந்திருப்பதையும், உங்களை சம்பூரணம் ஆக்குவதையும் காணும்போதும் பாப்தாதா களிப்படைகிறார். நீங்கள் எவ்வாறு இருந்தீர்கள், இப்போது எவ்வாறு ஆகியிருக்கிறீர்கள் என்பதன் வேறுபாட்டை உங்களுடைய விழிப்புணர்வில் சதா வைத்திருந்தவண்ணம், நீங்கள் அனைவரும் சதா இந்த இறை போதையைக் கொண்டிருக்கிறீர்கள். பாப்தாதா இதைக் காணும்போது, அவரும் மகத்தான ஆன்மீக போதையுடன் கூறுகிறார்: ‘ஆஹா, சங்கமயுகக் குழந்தைகளே, ஆஹா! நீங்கள் எத்தனை அற்புதமானவர்கள்!’ நீங்கள் மிகுந்த பாக்கியசாலிகள் ஆவீர்கள். இன்று, உங்களுடைய இறுதிப் பிறவியிலும், தமது நெற்றிகளில் புகழ்ச்சித் திலகத்தின் மூலம், தமது உதடுகளில் பாடும் பாடல்கள் மூலம், தமது கரங்களால் வரையும் சித்திரங்களின் மூலம், தமது கண்களில் உள்ள அன்பின் மூலம், மக்கள் உங்களுடைய பாக்கியத்தின் சித்திரங்களை வரைகிறார்கள். இப்போதும், மேன்மையான ஆத்மாக்களான நீங்கள் மீண்டும் அவர்களிடம் வருகின்ற அந்தப் புண்ணிய வேளைக்காக அவர்கள் காத்திருக்கிறார்கள். அவர்கள் நம்பிக்கை இழந்து, உங்களை அழைக்கிறார்கள். அதேபோன்று, தந்தையே உங்களுடைய பாக்கியத்தின் புகழ்ச்சிப் பாடல்களைப் பாடுவதனால் நீங்கள் அதிபாக்கியசாலிகள் ஆவீர்கள். கடைசியாக உள்ள பக்தரேனும் உங்கள் பாதங்களை வழிபடுகிறார். தங்களுக்குப் புகலிடம் அளிக்க வேண்டும் என்றே அவர்கள் உங்களை வேண்டுகிறார்கள்! நீங்கள் அத்தகைய மகாத்மாக்கள். இதனாலேயே, உங்களைக் காண்பதில் பாப்தாதா மிகவும் களிப்படைகிறார். எனவே, உங்களுடைய மேன்மையான ரூபத்தினதும், மேன்மையான பாக்கியத்தினதும் சித்திரத்தை சதா உணர்ந்தவர்களாக இருங்கள். இவ்வாறு செய்வதன் மூலம் என்ன நிகழும்? உங்களுடைய சக்திவாய்ந்த விழிப்புணர்வினாலும், உங்களுடைய முழுமையான சித்திரத்தினூடாகவும், உங்களுடைய நடத்தையும் சதா மிகவும் மேன்மையானதாக விளங்கும். உங்களுடைய உருவத்தைப் (முகத்தை) போன்றே, உங்களுடைய நடத்தையும் இருக்கும் என்று கூறப்படுகிறது. உங்களுடைய விழிப்புணர்வைப் போன்றே, உங்களுடைய ஸ்திதியும் அமையும். நீங்கள் சதா சக்திவாய்ந்த விழிப்புணர்வைப் பேணும்போது, உங்களுடைய ஸ்திதியானது இயல்பாகவே சதா சக்திவாய்ந்தது ஆகும்.

உங்களுடைய சகல நற்குணங்களும், சகல சக்திகளும் அடங்கிய உங்களுடைய முழுமையான சித்திரத்தை சதா உங்கள் முன்னால் வைத்திருங்கள். இத்தகையதொரு சித்திரத்தை உங்களின் முன்னால் வைத்திருப்பதன் மூலம், உங்களுடைய நடத்தை இயல்பாகவே மேன்மையானதாகும். நீங்கள் சிரமப்பட வேண்டியதில்லை. கடைதல் சக்தி குறைவடையும்போதே நீங்கள் சிரமப்படுவீர்கள். நாள் முழுவதும், இதைக் கடையுங்கள். சதா உங்களுடைய மேன்மையான சித்திரத்தை உங்கள் முன்னால் வைத்திருங்கள். உங்களுடைய கடைதல் சக்தியால் நீங்கள் சிரமப்படுவது முடிவிற்கு வந்துவிடும். நீங்கள் அதிகளவு ஞானத்தைச் செவிமடுத்து விட்டீர்கள். அத்துடன் நீங்கள் அதிகளவில் பேசுகிறீர்கள். அவ்வாறாயின், நீங்கள் தொடர்ந்து முன்னேறும்போது, ஏன் பலவீனமானவர்களாக உணர்கிறீர்கள்? ஏன் நீங்கள் அனைத்தையும் கடினமான பணியாக உணர்கிறீர்கள்? ஏதாவதொன்று சிரமமாக இருக்கின்றது என்று ஏன் நீங்கள் நினைக்கிறீர்கள்? ஏனெனில், அதைச் செவிமடுத்த பின்னர் நீங்கள் அதைக் கடைவதில்லை. உங்களுடைய சரீரத்திற்கு, உண்ட பின்னர் ஜீரணிக்கும் சக்தி தேவையாக இருப்பதைப் போன்று, ஆத்மாக்களான உங்களைச் சக்திசாலிகள் ஆக்குவதற்கு கடைதல் சக்தி அத்தியாவசியமானதாகும். உங்களுடைய கடைதல் சக்தியை உபயோகிப்பதன் மூலம், நீங்கள் தந்தையிடமிருந்து பெறுகின்ற ஞானம் உங்களுடைய சொந்த அனுபவம் ஆகும். ஜீரணிக்கும் சக்தியால், உணவானது இரத்தம் என்ற வடிவில் சரீரத்திற்குப் பலத்தை வழங்குகிறது. உணவின் சக்தியானது சரீரத்தின் பலம் ஆகுகிறது. உணவு சரீரத்தில் வேறாகப் பிரிந்து இருப்பதில்லை. அதேபோன்று, நீங்கள் ஞானத்தின் ஒவ்வொரு குறிப்பையும் கடையும்போது, அந்த ஞானம் உங்களுடைய சொந்தப் பலம் ஆகுகிறது. உதாரணமாக, ‘ஆத்மாவான நான், அதிபதி’ என்பதே ஆத்மாவைப் பற்றிய முதலாம் குறிப்பு ஆகும். இதைச் செவிமடுத்து, அதைக் கடைந்த பின்னர், நீங்கள் அதன் சொரூபம் ஆகுகிறீர்கள். அந்த விழிப்புணர்வு உங்களைச் சக்திசாலி ஆக்குகிறது. ‘நான் ஓர் அதிபதி’. இந்த அனுபவம் உங்களைச் சக்திசாலி ஆக்குகிறது. எனவே, எவ்வாறு நீங்கள் அப்படி ஆகுகிறீர்கள்? உங்களுடைய கடைதல் சக்தியின் அடிப்படையிலேயே. எனவே, ஆத்மாவின் முதலாவது ஞானக் குறிப்பு, அனுபவ சொரூபம் ஆகுவதாகும்.

அதேபோன்று, நாடகம் என்ற ஞானக்கருத்தை எடுத்துக் கொள்ளுங்கள். எது நிகழ்ந்தாலும், அது நாடகமே என்பதை நீங்கள் பேசுவதோ அல்லது செவிமடுப்பதோ மட்டுமன்றி, தொடர்ந்து முன்னேறும்போது, நீங்கள் உங்களை ஒரு கதாநாயக நடிக்காக அனுபவம் செய்கிறீர்கள். பின்னர், உங்களுடைய கடைதல் சக்தியை உபயோகிப்பதன் மூலம், நீங்கள் அந்த அனுபவத்தின் சொருபம் ஆகுகிறீர்கள். இதுவே ஆத்மாவின் விசேடமான சக்தி ஆகும். அனுபவத்தின் சொருபமாக இருப்பதே மகத்தான சக்தி ஆகும்.

அனுபவசாலிகள் சதா தமது அனுபவத்தின் அதிகாரத்துடன் செயற்படுவார்கள். அனுபவசாலிகளை ஒருபோதும் ஏமாற்ற முடியாது. அனுபவசாலிகள் தங்களை எவராலும் குழப்பப்படவோ அல்லது ஏதாவது கூற்றுக்களால் குழப்பம் அடையவோ அனுமதிக்க மாட்டார்கள். அனுபவசாலியின் ஒரு வார்த்தையானது, வேறொருவரின் ஆயிரம் வார்த்தைகளை விட அதிக பெறுமதி வாய்ந்தது. அனுபவசாலி ஆத்மாக்கள் சதா தமது அனுபவங்களின் பொக்கிஷங்களால் நிரம்பி இருப்பார்கள். கடைதல் சக்தியால் ஒவ்வொரு ஞானக் கருத்தையும் அனுபவம் செய்பவர்கள் சதா சக்திசாலிகளாகவும், 'மாயையால் தாக்கப்படாதவர்களாகவும்', 'தடைகளால் தாக்கப்படாதவர்களாகவும்' இருப்பார்கள். அவர்கள் அங்கதனைப் போன்று இருப்பார்கள். அவர்களால் மற்றவர்களை அசைக்க முடியும். ஆனால் அவர்கள் அசைய மாட்டார்கள். எனவே, நீங்கள் என்ன செய்ய வேண்டும் என்பதை இப்போது புரிந்து கொண்டீர்களா?

ஒரு விற்றமின் அல்லது வேறு ஏதாவது குறைவடையும்போது பௌதீகமாக நோய் ஏற்படுகிறது. அதேபோன்று, ஒவ்வொரு ஞானக் கருத்தையும் கடையும் அனுபவம் என்ற விற்றமின்கள் குறைவடையும்போது, ஆத்மாக்களில் பலவீனம் ஏற்படுகிறது. விற்றமின்கள் A,B,C என்று பல்வகைப்படுகின்றன. அதேபோன்று, ஏதாவதோர் அனுபவம் என்ற விற்றமின் குறைவடையும்போது ஆத்மாக்களான நீங்கள் இனங்கண்டு கொள்ள வேண்டும். A என்பது ஆத்மா என்ற விற்றமின் ஆகும். B என்பது பாபா (தந்தை) என்ற விற்றமின் ஆகும். C என்பது நாடகம், படைப்பு அல்லது வட்டம் என்ற விற்றமின் ஆகும். உங்களால் சகல விற்றமின்களையும் இவ்வாறு குறிப்பிட முடியும். ஏனெனில் நீங்கள் அனைவரும் இதில் கெட்டிக்காரர்கள். எனவே, எந்த விற்றமின் உங்களில் குறைவாக இருக்கிறது என்பதைச் சோதித்துப் பாருங்கள். நீங்கள் உங்களை ஆத்மா என்று அனுபவம் செய்வதில் குறைவு ஏற்படுகிறதா, தந்தையுடன் உறவுமுறையைக் கொண்டிருப்பதில் குறைவு ஏற்படுகிறதா அல்லது நாடகத்தின் ஞானத்தின் ஆழத்தை அனுபவம் செய்வதில் குறைவு ஏற்படுகிறதா என்று சோதித்துப் பாருங்கள். அல்லது, மற்றவர்களுடன் உறவுமுறைகளை உருவாக்கும்போது, சிறப்பியல்புகளை அனுபவம் செய்வதில் குறைவு ஏற்படுகிறதா? அல்லது, சகல சக்திகளுக்குரிய உங்களுடைய ரூபத்தை அனுபவம் செய்வதில் குறைவு ஏற்படுகிறதா? உங்களுடைய கடைதல் சக்தியை உபயோகித்து அந்த இடைவெளியை நிரப்புங்கள். சபையினரில் இருப்பதன் மூலம் அல்லது வெறுமனே சொற்பொழிவுகளை ஆற்றுவதன் மூலம் ஆத்மாக்களால் சக்திசாலிகள் ஆகமுடியாது. ஞான சொருபம் ஆகுவதெனில், அந்த ஞானத்தை அனுபவம் செய்வதன் சொருபம் ஆகதல் என்று அர்த்தமாகும். நீங்கள் உங்களுடைய அனுபவத்தை அதிகரிக்க வேண்டும். அதன் அடிப்படை, கடைதல் சக்தியே ஆகும். கடைபவர்கள் இயல்பாகவே தமது கடைதலில் திளைத்திருப்பார்கள். உங்களுடைய கடைதலில் முழுகியிருக்கும் ஸ்திதியை நீங்கள் கொண்டிருக்கும்போது, நீங்கள் யோகம் செய்வதற்கு சிரமப்பட வேண்டியதில்லை. ஆனால் நீங்கள் சதா யோகத்தில் இணைந்திருப்பதை அனுபவம் செய்வீர்கள். நீங்கள் எந்தவிதமான முயற்சியும் செய்ய வேண்டியதில்லை. இந்த ஸ்திதியில் முழுகியிருத்தல் என்றால் அன்புக் கடலில் அமிழ்ந்திருத்தல் என்று அர்த்தமாகும். உங்களைப் பிரிக்க முடியாதபடி கடலில் அமிழ்ந்திருங்கள். எனவே, நீங்கள் இப்போது உங்களைச் சிரமப்படுவதில் இருந்து விடுவிக்க வேண்டும். நீங்கள் புறநோக்கில் இருப்பதை நிறுத்தும்போது, உங்களால் சிரமப்படுவதில் இருந்து விடுபடக்கூடியதாக இருப்பதுடன், சதா உங்களுடைய அனுபவத்தின் அகநோக்கு ரூபத்தில் அமிழ்ந்திருக்க முடியும். அனுபவங்களின் கடல்கள் உள்ளன. ஒன்று அல்லது இரண்டு அனுபவங்கள் என்றில்லை. ஆனால் எண்ணற்ற அனுபவங்கள் உள்ளன. ஒன்று அல்லது இரண்டு அனுபவங்களைக் கொண்டிருப்பதன் மூலம் சிறியதொரு குளத்தில் குளிக்காதீர்கள். நீங்கள் கடலின் குழந்தைகள். எனவே, அனுபவக் கடலில் அமிழ்ந்திருங்கள். நீங்கள் குளத்தின் குழந்தைகள் அல்ல. மத ஸ்தாபகர்கள் என்று அழைக்கப்படும் மகாத்மாக்கள் குளங்கள் ஆவார்கள். நீங்கள் உங்களை அந்தக் குளங்களில் இருந்து நீக்கிவிட்டீர்கள். நீங்கள் அத்தகைய பல குளங்களில் இருந்து ஏற்கனவே போதுமானளவு நீரைப் பருகி விட்டீர்கள். நீங்கள் இப்போது ஒரேயொரு கடலில் அமிழ்ந்து விட்டீர்கள்.

இத்தகைய சதா சக்திசாலி ஆத்மாக்களுக்கும், சதா அனுபவக் கடலில் அமிழ்ந்திருக்கும் ஆத்மாக்களுக்கும், சதா தமது முழுமையான சித்திரங்களைத் தமக்கு முன்னால் வைத்திருந்து, அதனால் மேன்மையான நடத்தையுள்ள ஆத்மாக்கள் ஆகுவார்களுக்கும், சதா மேன்மையான, பாக்கியசாலி ஆத்மாக்களுக்கும், சதா அகநோக்கில் இருந்து மற்றவர்களைச் சந்தோஷப்படுத்துபவர்களுக்கும், இத்தகைய இரட்டைக் கதாநாயக ஆத்மாக்களுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

பாப்தாதா குழுக்களைச் சந்திக்கிறார்:

நீங்கள் சதா உங்களைத் தந்தைக்கு நெருக்கமாக உள்ள இரத்தினமாகக் கருதுகிறீர்களா? நெருக்கமாக இருக்கும் இரத்தினத்தைக் குறிப்பது என்ன? நெருக்கம் என்றால் சமம் என்று அர்த்தம். ஒருவருக்கு நெருக்கமாக இருத்தல் என்றால், அவரின் சகவாசத்தில் இருத்தல் என்று அர்த்தம். ஒருவரின் சகவாசத்தில் இருக்கும்போது என்ன நிகழும்? நீங்கள் அந்த சகவாசத்தால் நிறமூட்டப்படுவீர்கள். சதா தந்தைக்கு நெருக்கமாக இருப்பவர்கள், அதாவது, தந்தையின் சகவாசத்தில் இருப்பவர்கள், அவரால் நிறமூட்டப்படுவதுடன், அவருக்குச் சமமாகவும் ஆகுவார்கள். நீங்கள் உங்களை அந்தளவிற்கு நெருக்கமாக, அதாவது, சமமாக அனுபவம் செய்கிறீர்களா? ஒவ்வொரு நற்குணத்தையும் உங்களுக்கு முன்னால் வைத்து, உங்களுடைய நற்குணங்களில் எது தந்தையினுடையதற்குச் சமமாக இருக்கிறதென்பதைச் சோதித்துப் பாருங்கள். ஒவ்வொரு சக்தியையும் உங்களுக்கு முன்னால் வைத்திருந்து, எந்தச் சக்திகளில் நீங்கள் தந்தைக்குச் சமமாக ஆகியிருக்கிறீர்கள் என்று சோதித்துப் பாருங்கள். சகல நற்குணங்களும் நிறைந்த அதிபதி – மாஸ்ரர் சர்வசக்திவான் என்பதே உங்களுடைய பட்டம் ஆகும். நீங்கள் சதா உங்களுடைய இந்தப் பட்டத்தை நினைவு செய்கிறீர்களா? உங்களிடம் சகல சக்திகளும் இருக்கும்போது, அதாவது, நீங்கள் வெற்றியாளர் ஆகும்போது, உங்களை ஒருபோதும் தோற்கடிக்க முடியாது. தந்தையின் கழுத்து மாலையில் பாகம் ஆகுபவர்களை ஒருபோதும் தோற்கடிக்க முடியாது. எனவே, நீங்கள் தந்தையின் கழுத்து மாலையின் ஒரு பாகம் என்பதை எப்போதும் உங்களுடைய உணர்வில் வைத்திருங்கள். இவ்வாறு நீங்கள் செய்யும்போது, மாயையால் தோற்கடிக்கப்படுவது முடிந்துவிடும். நீங்கள் மற்றவர்களைத் தோற்கடிப்பீர்கள். ஆனால் நீங்கள் தோற்க மாட்டீர்கள். இத்தகைய போதை உங்களுக்கு இருக்கிறதா? ஹனுமான் மகாவீரர் (துணிவான போராளி) என்று அழைக்கப்படுகிறார். மகாவீரர் என்ன செய்கிறார்? அவர் இலங்கையை எரித்தார். அவர் தான் எரியவில்லை. ஆனால் தனது வாலால் முழு இலங்கையையும் எரித்தார். எனவே, நீங்களும் இலங்கையை எரிக்கப் போகின்ற மகாவீரர்கள், அல்லவா? மாயை உங்களிடம் உரிமையுடன் வருவாள். ஆனால் நீங்கள் அவளுடைய உரிமைகளை அழித்து, அவளை உங்களின் அடிமை ஆக்கிக் கொள்ள வேண்டும். ஹனுமான் சதா சேவை செய்வதற்குத் தயாராக இருக்கும் சிறப்பியல்புடன் சித்தரிக்கப்படுகிறார் (இராமருக்கு அருகில் பணிந்திருக்கிறார்). அவர் எப்போதும் தன்னை ஒரு சேவையாளனாகவே கருதினார். சதா சேவையாளர்களாக இருப்பவர்களால் மட்டுமே மாயையின் உரிமைகள் அனைத்தையும் அழிக்க முடியும். சேவையாளர்கள் அல்லாதவர்களால் மாயையின் இராச்சியத்தை எரிக்க முடியாது. ஹனுமான் சதா இராமரைத் தனது இதயத்தில் குடிவைத்திருந்தார். ஹனுமான் சதா ஒரேயொரு இராமருக்குச் சொந்தமாக இருந்தார். வேறு எவருக்கும் அல்ல. எனவே, உங்களுக்கும் உங்களுடைய இதயத்தில் தந்தையைத் தவிர வேறு எவரும் இருக்கக்கூடாது. உங்களுடைய சரீரத்தின் உணர்வேனும் உங்களுடைய இதயத்தில் இல்லாதிருக்க வேண்டும். உங்களுடைய சரீரமேனும் உங்களுக்குச் சொந்தமானதல்ல என்று உங்களுக்குக் கூறப்பட்டுள்ளது. உங்களுடைய சரீரமே உங்களுக்குரியதாக இல்லாதபோது, எவ்வாறு வேறு யாராலும் உங்களுடைய இதயத்தில் பிரவேசிக்க முடியும்?

வீட்டில் உங்களுடைய குடும்பத்துடன் வசிக்கும்போது, சதா உங்களை நம்பிக்கைப் பொறுப்பாளராகக் கருதிக் கொள்ளுங்கள். ஒரு இல்லறத்தவராக அல்ல. நீங்கள் உங்களை ஓர் இல்லறத்தவராகக் கருதும்போது, உங்களுடைய கடந்தகால மற்றும் எதிர்காலச் சுகமைகள் உங்களுடைய தலையின் மீது இருக்கும். நம்பிக்கைப் பொறுப்பாளர் என்றால் இலேசாகவும் ஒளியாகவும் இருத்தல் என்று அர்த்தமாகும். நீங்கள் ஆத்ம உணர்வில் இருக்கும்போது, நீங்கள் ஒரு நம்பிக்கைப் பொறுப்பாளர் ஆவீர்கள். ஆனால் நீங்கள் சரீர உணர்விற்கு உள்ளாகும்போது, ஓர் இல்லறத்தவராக ஆகிவிடுகிறீர்கள். இல்லறத்தவர் ஆகுவதெனில், மாயையின் பற்றெனும் பொறிக்குள் அகப்பட்டுக் கொள்வதாகும். நம்பிக்கைப் பொறுப்பாளர் என்றால், சதா இலேசாகி சந்தோஷமாகப் பறப்பதாகும். நம்பிக்கைப் பொறுப்பாளர் என்றால், மாயையின் வலை முடிந்துவிட்டது என்பதே அர்த்தம்.

அவ்யக்த முரளிகளில் இருந்து தேர்ந்தெடுக்கப்பட்ட மேன்மையான வாசகங்கள் (கேள்வி, பதில்)

கேள்வி: காலம் நெருங்கி வருவதனதும், வெளிப்படுத்துகையினதும் ஆதிக்கம் அதிகரிப்பதற்கேற்ப, சேவை முறை என்னவாக இருக்கும்?

பதில்: தற்காலத்தில், விஞ்ஞானத்தினூடாக, அனைத்தும் எண்ணிக்கையை விட தரத்தின் அடிப்படையிலேயே அளவிடப்படுகின்றன. விரிவாக்கம் அதன் சாரத்திற்குக் கொண்டுவரப்பட்டுள்ளது. அதேபோன்று, பாண்டவ சேனை, அதாவது, மௌன சக்தியைக் கொண்டுள்ள மேன்மையான ஆத்மாக்கள், ஒரு மணிநேர சொற்பொழிவை ஆற்றுவதற்குப் பதிலாக, தமது சக்திவாய்ந்த திருஷ்டியால், சக்திவாய்ந்த ஸ்திதியால், உபகார உணர்வுகளால், தமது ஆத்ம உணர்வினால், ஆத்மாக்களுக்கு அவர்களை நினைவூட்டுகின்ற, கண்ணுக்குப் புலப்படாதவற்றின் காட்சிகளை ஒரு விநாடியில் வழங்குகின்ற சேவையைச் செய்வார்கள்.

கேள்வி: இத்தகைய சேவையைச் செய்வதற்கு எந்த இரண்டு விடயங்களில் நீங்கள் கவனம் செலுத்த வேண்டும்?

பதில்: இரண்டு விடயங்களில் கவனம் செலுத்துங்கள். 1) எதையும் வீணாக்க வேண்டாம். 2) நிறையைக் குறையுங்கள். அதாவது, ஆத்மாவான உங்களின் மீதுள்ள சுமையெனும் நிறையைக் குறையுங்கள். இந்த சுமையாலேயே உங்களால் மேன்மையான ஸ்திதியை அனுபவம் செய்ய முடியாதிருக்கிறது.

கேள்வி: மேன்மையான ஆத்மாக்களான உங்களின் பணி என்ன? அந்தப் பணிக்கேற்ற உங்களுடைய கடமை என்ன?

பதில்: மேன்மையான ஆத்மாக்களான உங்களின் பணி முழு உலகிற்கும் நன்மை செய்வதாகும். ஏனெனில் உலகிலுள்ள ஆத்மாக்கள் அனைவரும் மேன்மையான ஆத்மாக்களான உங்களின் குடும்பமே ஆகும். குடும்பம் எவ்வளவு பெரியதாக இருக்கிறதோ, அந்தளவிற்கு சிக்கனமாக இருப்பதில் நீங்கள் அதிகளவு கவனம் செலுத்த வேண்டும். எனவே, சேமிப்புத் திட்டம் ஒன்றை உருவாக்குங்கள். சிக்கனமாக இருந்து சேமிக்கும் இலக்கைக் கொண்டிருப்பதன் மூலம் உங்களுக்குத் தேவையான நேரத்தையும் சக்திகளையும் மட்டும் உபயோகியுங்கள். ஆத்மாக்கள் அனைவருக்கும் சேவை செய்வதற்காக சேமிக்கப்பட்டதொரு களஞ்சியம் இருக்க வேண்டும். நீங்கள் உங்களுக்காகச் சம்பாதித்து, உண்டு, பின்னர் எஞ்சியதை வீணாக்குவதாக இருக்கக்கூடாது. அவ்வாறு கவனக்குறைவானவர் ஆகாதீர்கள்.

கேள்வி: ஒவ்வொரு பாடத்திலும் திறமைச் சித்தி பெறாதவர்கள், என்ன அனுபவத்தைப் பெற வேண்டியிருக்கும்?

பதில்: நீங்கள் ஒரு பாடத்தில் குறைவாக இருந்தாலும், உங்களால் திறமைச் சித்தி பெற முடியாவிட்டால், நீங்கள் திறமைச் சித்தி பெறாவிட்டால், நீங்கள் தர்மராஜின் தண்டனை என்ற அனுபவத்தைப் பெற வேண்டியிருக்கும். அதனால், நீங்கள் ஒவ்வொரு பாடத்திலும் முழுமையாகச் சித்தி பெற வேண்டும். ஆகவே, ஒவ்வொரு பொக்கிஷத்தையும் சேமியுங்கள். ஒரு வரவுசெலவுத் திட்டத்தை உருவாக்குங்கள். அதாவது, எதையும் வீணாக்காதீர்கள். அச்சா.

ஆசீர்வாதம்: நீங்கள் உங்களுடைய சகல பலவீனங்கள் என்ற சுமைகளைத் தந்தையிடம் ஒப்படைத்து அதனால் முன்னேறுகின்ற இலகுவோகி ஆகுவீர்களாக. தந்தையின் பணியைப் பூர்த்தி செய்கின்ற பொறுப்பை நிறைவேற்றுகின்ற எண்ணத்தைக் கொண்டுள்ள குழந்தைகள், அதற்கேற்ற தந்தையின் ஒத்துழைப்பைப் பெறுகிறார்கள். சகல வீணானவற்றின் சுமையையும் தந்தையிடம் ஒப்படைத்துவிடுங்கள். தந்தைக்குச் சொந்தமாகி, அவரிடம் பொறுப்பெனும் சுமையை ஒப்படைப்பதன் மூலம், நீங்கள் மகத்தான வெற்றியைப் பெறுவீர்கள். இலகுவாக முன்னேற்றமும் ஏற்படும். 'ஏன்?' 'என்ன?' என்ற கேள்விகளில் இருந்து விடுபட்டிருங்கள். குறிப்பாக 'முற்றுப்புள்ளி' என்ற ஸ்திதி இருக்கட்டும். நீங்கள் இலகுவோகியாகித் தொடர்ந்து அதீந்திரிய சுகத்தை அனுபவம் செய்வீர்கள்.

சுலோகம்: உங்களுடைய இதயத்திலும், தலையிலும் நேர்மை இருக்கும்போது, நீங்கள் தந்தையாலும் குடும்பத்தாலும் நம்பத் தகுதிவாய்ந்தவர் ஆகுவீர்கள்.

ஓம் சாந்தி